



IL-KUMMISSJONI
EWROPEA

Brussell, 10.1.2017
COM(2017) 7 final

**KOMUNIKAZZJONI TAL-KUMMISSJONI LILL-PARLAMENT EWROPEW U
LILL-KUNSILL**

L-Iskambjar u l-Protezzjoni tad-Data Personali f'Dinja Globalizzata

1. INTRODUZZJONI

Il-protezzjoni ta' *data* personali hija parti mill-identità kostituzzjonali komuni tal-Ewropa u hija mnaqqxa fl-Artikolu 8 tal-Karta tad-Drittijiet Fundamentali tal-UE. Ilha fil-qalba tad-dritt tal-UE għal aktar minn 20 sena, mid-Direttiva dwar il-Protezzjoni tad-*Data* fl-1995¹ (“id-Direttiva tal-1995”) sal-adozzjoni tar-Regolament Ġenerali dwar il-Protezzjoni tad-*Data* (GDPR)² u d-Direttiva tal-Pulizija³ fl-2016.

Hekk kif saħaq il-President Juncker fid-diskors tal-Istat tal-Unjoni Ewropea fl-14 ta' Settembru 2016, “[l]i tkun Ewropew tfisser id-dritt li jkollok id-data personali tiegħek protetta minn ligijiet Ewropej b'saħħithom. [...] Għax fl-Ewropa, il-privatezza hija importanti. Din hija kwistjoni ta' dinjità tal-bniedem.”

Madankollu, id-domanda għal protezzjoni tad-*data* personali mhijiex limitata għall-Ewropa. Il-konsumaturi madwar id-dinja kollha qegħdin jgħożzu dejjem aktar lill-privatezza tagħhom u jagħtuha aktar importanza. Min-naħa tagħhom, il-kumpaniji jagħrfu li protezzjonijiet b'saħħithom tal-privatezza jagħtuhom vantaġġ kompetittiv peress li tiżdied il-fiducja fis-servizzi tagħhom. Hafna, speċjalment dawk b'dimensjoni globali, qegħdin jallinjaw il-politiki tagħhom dwar il-privatezza mal-GDPR, kemm għaliex iridu jinnegozjaw fl-UE, kif ukoll għaliex jaraw li dan huwa mudell li ta' min isegwih.

Bl-istess mod, diversi pajjiżi u organizzazzjonijiet reġjonali barra mill-UE, mill-viċinat immedjat tagħna sal-Asja, l-Amerika Latina u l-Afrika, qegħdin jadottaw leġizlazzjoni ġdida dwar il-protezzjoni tad-*data* jew jaġġornaw dik ezistenti sabiex jisfruttaw l-opportunitajiet offruti mill-ekonomija digitali globali u jwieġbu għad-domanda li qiegħda tikber għal protezzjoni aktar b'saħħitha tas-sigurtà u tal-privatezza tad-*data*. Filwaqt li jeżistu differenzi bejn il-pajjiżi fl-approċċ u fil-livell ta' żvilupp leġizlattiv tagħhom, hemm sinjali ta' konverġenza 'l fuq lejn prinċipji importanti ta' protezzjoni tad-*data*, b'mod partikolari f'ċerti reġjuni tad-dinja⁴. Kompatibbiltà akbar bejn sistemi differenti ta' protezzjoni tad-*data* tiffaċilita l-flussi internazzjonali ta' *data* personali, sew jekk għal skopijiet kummerċjali jew inkella għall-kooperazzjoni bejn l-awtoritajiet pubbliċi (eż. l-infurzar tal-liġi). L-UE għandha taħtaf din l-opportunità li tippromwovi l-valuri tagħha ta' protezzjoni tad-*data* u tiffaċilita l-flussi tad-*data* billi tteġġeg il-konverġenza tal-ordinamenti ġuridiċi. Għalhekk, kif imħabbar

¹ Id-Direttiva 95/46/KE tal-Parlament Ewropew u tal-Kunsill tal-24 ta' Ottubru 1995 dwar il-protezzjoni ta' individwi fir-rigward ta' l-ipproċessar ta' *data* personali u dwar il-moviment liberu ta' dik id-*data*, ĠU L 281 tat-23.11.95.

² Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jħassar id-Direttiva 95/46/KE (Regolament Ġenerali dwar il-Protezzjoni tad-*Data*), ĠU L 119, 4.5.2016, p. 1–88. Din dahlet fis-seħh fl-24 ta' Mejju 2016 u tibda tapplika mill-25 ta' Mejju 2018.

³ Id-Direttiva (UE) 2016/680 tal-Parlament Ewropew u tal-Kunsill tas-27 ta' April 2016 dwar il-protezzjoni ta' persuni fiżiċi fir-rigward tal-ipproċessar ta' *data* personali mill-awtoritajiet kompetenti għall-finijiet tal-prevenzjoni, l-investigazzjoni, is-sejbien jew il-prosekuzzjoni ta' reati kriminali jew l-eżekuzzjoni ta' pjeni kriminali, u dwar il-moviment liberu ta' tali *data*, u li tħassar id-Deciżjoni Qafas tal-Kunsill 2008/977/GAI, ĠU L 119, 4.5.2016, p. 89-131. Din dahlet fis-seħh fil-5 ta' Mejju 2016. L-Istati Membri tal-UE jridu jittrasponuha fil-leġizlazzjoni nazzjonali tagħhom sas-6 ta' Mejju 2018.

⁴ Ara “*Data* protection regulations and international data flows: Implications for trade and development”, UNCTAD (2016): http://unctad.org/en/PublicationsLibrary/dtlstict2016d1_en.pdf.

fil-Programm ta' Hidma tal-Kummissjoni⁵, din il-Komunikazzjoni tistabbilixxi l-qafas strateġiku tal-Kummissjoni għal “deċiżjonijiet ta’ adegwatezza” kif ukoll għodod oħrajn għat-trasferimenti ta’ *data* u strumenti internazzjonali għall-protezzjoni tad-*data*.

2. IL-PAKKETT TA’ RIFORMA TAL-PROTEZZJONI TAD-DATA TAL-UE – QAFAS LEGIŻLATTIV MODERN LI JAPPOĠĠJA L-FLUSSI INTERNAZZJONALI TA’ DATA BI PROTEZZJONI GĦOLJA

Ir-riforma tal-legiżlazzjoni tal-UE dwar il-protezzjoni tad-*data* adottata f’April tal-2016 timplimenta sistema li tiżgura livell b’saħħtu ta’ protezzjoni u li fl-istess hin hija miftuħa għall-opportunitajiet tas-soċjetà tal-informazzjoni globali. Fl-għoti ta’ aktar kontroll lill-individwi fuq id-*data* personali tagħhom, ir-riforma ssaħħa il-fiduċja tal-konsumaturi fl-ekonomija diġitali. Bl-armonizzazzjoni u bis-simplifikazzjoni tal-ambjent legali, tagħmilha aktar faċli u tnaqqas il-piż għall-kumpaniji, kemm domestiċi kif ukoll barranin, sabiex iwettqu l-attivitajiet kummerċjali tagħhom fl-UE, inkluż permezz ta’ skambji internazzjonali ta’ *data*. Illum l-UE tgħaqqad sistema miftuħa għall-flussi internazzjonali ta’ *data* mal-ogħla livell ta’ protezzjoni għall-individwi. Għandha l-potenzjal li ssir centru għas-servizzi tad-*data* li jirrikjedu kemm flussi liberi kif ukoll fiduċja.

2.1 Qafas ta’ protezzjoni tad-*data* tal-UE li huwa komprensiv, unifikat u ssimplifikat

Ir-riforma tal-UE tistabbilixxi qafas komprensiv li jirregola l-ipproċessar ta’ *data* personali kemm fis-settur pubbliku kif ukoll f’dak privat u kemm fis-setturi kummerċjali kif ukoll dak tal-infurzar tal-liġi (il-GDPR u d-Direttiva dwar il-Pulizija, rispettivament).

Bis-saħha tal-GDPR, minn Mejju tal-2018 se jkun hemm sett pan-Ewropew wiehed ta’ regoli, għall-kuntrarju tat-28 liġi nazzjonali li għandna llum. Il-mekkanizmu maħluq għdid ta’ punt uniku ta’ servizz se jiżgura li awtorità għall-protezzjoni tad-*data* (“DPA”) waħda se tkun responsabbli għas-supervizzjoni tal-operazzjonijiet transkonfinali ta’ pproċessar tad-*data* mwettqin minn kumpanija fl-UE. Se tiġi ggarantita l-konsistenza fl-interpretazzjoni tar-regoli l-godda. B’mod partikolari, f’każijiet transkonfinali li fihom ikunu involuti diversi DPAs nazzjonali, se tiġi adottata deċiżjoni waħda sabiex jiġi żgurat li problemi komuni jirrievu soluzzjonijiet komuni. Barra minn hekk, il-GDPR johloq kondizzjonijiet ekwivalenti ta’ kompetizzjoni bejn il-kumpaniji tal-UE u barranin peress li l-kumpaniji bbażati barra mill-UE se jkollhom japplikaw l-istess regoli bħall-kumpaniji tal-UE jekk ikunu qegħdin joffru prodotti u servizzi jew jissorveljaw l-imġiba tal-individwi fl-UE. Livell akbar ta’ fiduċja tal-konsumaturi se jkun ta’ benefiċċju kemm għall-operaturi kummerċjali tal-UE kif ukoll għal dawk esterni.

Id-Direttiva tal-Pulizija tipprovdi regoli komuni għall-ipproċessar tad-*data* personali ta’ individwi involuti fi proċedimenti kriminali, kemm jekk bħala suspettati, vittmi, jew xhieda, filwaqt li tqis in-natura speċifika tal-qasam tal-pulizija u tal-ġustizzja kriminali. L-armonizzazzjoni tar-regoli dwar il-protezzjoni tad-*data* fis-settur ta’ infurzar tal-liġi, inklużi r-regoli dwar it-trasferimenti internazzjonali, se tiffaċilita l-kooperazzjoni transkonfinali bejn il-pulizija u l-awtoritajiet ġudizzjarji, kemm fi hdan l-UE kif ukoll mas-sħab internazzjonali, u

⁵ Il-Programm ta’ Hidma tal-Kummissjoni 2017, It-tweitiq bil-fatti ta’ Ewropa li tipprotegi, li tagħti s-setgħa u li tiddefendi, COM(2016) 710 final, 25.10.2016, p.12 u l-Anness 1.

b'hekk se tohloq il-kondizzjonijiet għal għieda aktar effettiva kontra l-kriminalità. Din hija kontribuzzjoni importanti għall-Aġenda Ewropea dwar is-Sigurtà⁶.

2.2 Sett ta' għodod imġedded u ddiversifikat għat-trasferimenti internazzjonali

Sa mit-tnedija tagħha, il-leġiżlazzjoni tal-UE dwar il-protezzjoni tad-*data* pprovdiet diversi mekkaniżmi li jippermettu li jsiru trasferimenti internazzjonali ta' *data*. L-iskop primarju ta' dawn ir-regoli huwa li jiżguraw li meta d-*data* personali ta' Ewropej tiġi ttrasferita barra mill-pajjiż, il-protezzjoni tivvjaġġa mad-*data*. Tul is-snin, dawn ir-regoli stabbilixxew l-istandard għall-flussi internazzjonali ta' *data* f'haġna ġurisdizzjonijiet. Filwaqt li l-arkitettura essenzjalment tibqa' l-istess bħal fid-Direttiva tal-1995, ir-riforma tar-regoli dwar it-trasferimenti internazzjonali tiċċara u tissimplifika l-użu tagħhom u tintroduci għodod godda għat-trasferimenti.

Skont id-dritt tal-UE, mod wieħed kif tittrasferixxi *data* personali barra mill-UE huwa abbażi ta' "deċiżjoni ta' adegwatezza" tal-Kummissjoni li tistabilixxi li pajjiż mhux fl-UE jipprovdi livell ta' protezzjoni ta' *data* li huwa "essenzjalment ekwivalenti"⁷ għal dak fl-UE. L-effett ta' deċiżjoni bħal din huwa li tippermetti l-fluss liberu ta' *data* personali lil dak il-pajjiż terz mingħajr ma jkun hemm bżonn li l-esportatur tad-*data* jipprovdi aktar salvagwardji jew jikseb xi awtorizzazzjoni. Katalogu preċiż u ddettaljat tal-elementi li l-Kummissjoni trid tqis meta tivvaluta l-adeqwatezza tal-protezzjoni ta' sistema barranija huwa disponibbli għal pajjiżi interessati jew għal organizzazzjonijiet internazzjonali⁸. Issa l-Kummissjoni tista' tadotta deċiżjonijiet ta' adegwatezza anki għas-settur ta' infurzar tal-liġi⁹. Barra minn hekk, filwaqt li tibni fuq il-prattika skont id-Direttiva tal-1995, ir-riforma tippermetti b'mod esplicitu li ssir determinazzjoni tal-adeqwatezza fir-rigward ta' territorju partikolari ta' pajjiż terz jew fir-rigward ta' settur jew industrija speċifiċi fi hdan pajjiż terz (l-hekk imsejha adegwatezza "parzjali")¹⁰.

Fin-nuqqas ta' deċiżjoni ta' adegwatezza, it-trasferimenti internazzjonali jistgħu jsiru abbażi ta' għadd ta' għodod alternattivi ta' trasferiment li jipprovdu salvagwardji xierqa għall-

⁶ Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni, L-Aġenda Ewropea dwar is-Sigurtà, COM(2015) 185 final, 28.4.2015.

⁷ Sentenza tal-Qorti tal-Ġustizzja tal-UE tas-6 ta' Ottubru 2015 fil-Kawża C-362/14, *Maximillian Schrems vs Data Protection Commissioner*, punti 73, 74 u 96. Ara wkoll il-premessa 104 tal-GDPR u l-premessa 67 tad-Direttiva tal-Pulizija li jirreferu għall-istandard ta' ekwivalenza essenzjali.

⁸ Ara l-Artikolu 45 tal-GDPR. Kif stipulat fl-Artikolu 45(2), fil-valutazzjoni tagħha l-Kummissjoni trid tqis, fost l-oħrajn, l-istat tad-dritt, ir-rispett għad-drittijiet u għal-libertajiet fundamentali tal-bniedem u l-leġiżlazzjoni rilevanti, inkluż fil-qasam tal-protezzjoni ta' *data*, tas-sigurtà pubblika, tad-difiża, tas-sigurtà nazzjonali u tal-liġi kriminali u tal-aċċess minn awtoritajiet pubbliċi għal *data* personali. Dawn iridu jkunu sostnuti minn drittijiet effettivi u infurzabbli, inkluż rimedju amministrattiv u ġudizzjarju għall-individwi, u awtorità superviżorja indipendenti li taħdem b'mod effettiv sabiex tiżgura u tinforza l-konformità mar-regoli dwar il-protezzjoni ta' *data*. L-aderenza għal konvenzjonijiet legalment vinkolanti, b'mod partikolari l-Konvenzjoni 108 tal-Kunsill tal-Ewropa, u l-partecipazzjoni f'sistemi multilaterali jew reġjonali li jitttraww il-protezzjoni ta' *data*, se jiġu kkunsidrati wkoll.

⁹ Ara l-Artikolu 36(2) tad-Direttiva dwar il-Pulizija għall-elementi speċifiċi tal-valutazzjoni tal-adeqwatezza.

¹⁰ Ara l-Artikolu 45(1) tal-GDPR u l-Artikolu 36(1) tad-Direttiva dwar il-Pulizija.

protezzjoni ta' *data*¹¹. Ir-riforma tifformalizza u tespandi l-possibbiltajiet li jintużaw strumenti eżistenti bħall-klawżoli kuntrattwali xierqa (SCCs)¹² u regoli korporattivi vinkolanti (BCRs)¹³. Perezempju, issa l-SCCs jistgħu jiġu inklużi f'kuntratt bejn proċessuri bbażati fl-UE u proċessuri f'pajjiż mhux fl-UE (l-hekk imsejha klawżoli mudell “minn proċessur għal proċessur”)¹⁴. Rigward il-BCRs, li sal-lum kienu limitati għal arrangamenti bejn entitajiet tal-istess grupp korporattiv, issa jistgħu jintużaw minn grupp ta' intrapriži involuti f'attività ekonomika kongunta, iżda li mhux bilfors ikunu jagħmlu parti mill-istess grupp korporattiv¹⁵. Ir-riforma tnaqqas ukoll il-burokrazija żejda billi tabolixxi rekwiżiti generali ta' notifika minn qabel lid-DPAs u ta' awtorizzazzjoni minnhom għal trasferimenti lejn pajjiż terz abbażi tal-SCCs jew tal-BCRs¹⁶. Din hija simplifikazzjoni importanti tas-sistema tal-UE ta' trasferimenti internazzjonali ta' *data* peress li l-eżistenza ta' dawn ir-rekwiżiti, li bħalissa jvarjaw minn Stat Membru għal ieħor, spiss tiġi perċepita bħala ostakolu sinifikanti għall-flussi tad-*data*, speċjalment għal negozji iżgħar¹⁷.

Barra minn hekk, ir-riforma tintroduċi strumenti godda għal trasferimenti internazzjonali¹⁸. Il-kontrolluri u l-proċessuri se jkunu jistgħu jużaw, f'ċerti kondizzjonijiet,¹⁹ il-kodiċijiet ta' kondotta jew il-mekkanizmi ta' ċertifikazzjoni approvati (bħal sigilli jew marki tal-privatezza) sabiex jistabbilixxu “salvagwardji xierqa”. Dan għandu jippermetti li jiġu żviluppati aktar soluzzjonijiet imfasslin apposta għal trasferimenti internazzjonali li, pereżempju, jirriflettu l-karatteristiċi u l-ħtiġijiet speċifiċi ta' settur jew ta' industrija partikolari, jew ta' flussi ta' *data* partikolari. Dan joffri wkoll il-possibbiltà li jiġi pprovdut għal salvagwardji xierqa għat-trasferimenti ta' *data* bejn l-awtoritajiet jew il-korpi pubbliċi abbażi ta' ftehimiet internazzjonali jew ta' arrangamenti amministrattivi²⁰. Finalment, il-GDPR jicċara l-użu tal-hekk imsejhin “derogi”²¹ (eż. kunsens, eżekuzzjoni ta' kuntratt jew raġunijiet importanti ta' interess pubbliku) li fuqhom l-entitajiet f'sitwazzjonijiet speċifiċi jistgħu jibbażaw it-trasferimenti ta' *data* tagħhom fin-nuqqas ta' deċiżjoni ta' adegwatezza u indipendentement mill-użu ta' wieħed mill-istrumenti ta' hawn fuq. B'mod partikolari, fih deroga ġdida, għad li

¹¹ Ara, pereżempju, il-Komunikazzjoni mill-Kummissjoni lill-Parlament Ewropew u lill-Kunsill dwar it-Trasferiment ta' Dejta Personali mill-UE lejn l-Istati Uniti tal-Amerka skont id-Direttiva 95/46/KE wara s-Sentenza tal-Qorti tal-Ġustizzja fil-Kawża C-362/14 (*Schrems*), COM(2015) 566 final, 6.11.2015.

¹² L-SCCs jistabbilixxu l-obbligi rispettivi ta' protezzjoni ta' *data* bejn l-esportatur tal-UE u l-importatur minn pajjiż terz.

¹³ Il-BCRs huma regoli interni adottati minn grupp multinazzjonali ta' kumpaniji sabiex iwettaq trasferimenti ta' *data* fi hdan l-istess grupp korporattiv lil entitajiet li jinsabu f'pajjiżi li ma jipprovdwx livell adegwat ta' protezzjoni. Filwaqt li l-BCRs diġà jintużaw skont id-Direttiva tal-1995, il-GDPR jikkodifika u jifformalizza r-rwol tagħhom bħala għodda għat-trasferimenti.

¹⁴ Ara l-Artikoli 46(2)(c) u (d) u l-premessa 168 tal-GDPR.

¹⁵ Ara l-Artikoli 46(2)(b), 47 u l-premessa 110 tal-GDPR.

¹⁶ Ara l-Artikolu 46(2) tal-GDPR.

¹⁷ Li r-rekwiżiti ta' registrazzjoni joħolqu ostakolu għall-kummerċ għal hafna negozji, speċjalment għall-SMEs, ġie enfasizzat, eż. fir-rapport tal-UNCTAD, p. 34.

¹⁸ Ara l-Artikolu 46(2)(e) u (f) tal-GDPR.

¹⁹ Kontrolluri mhux fl-UE se jkunu jistgħu jaderixxu ma' kodiċi ta' kondotta tal-UE jew ma' mekkanizmu ta' ċertifikazzjoni tal-UE billi jieħdu impenji vinkolanti u infurzabbli, permezz ta' impenji kuntrattwali jew legalment vinkolanti oħrajn, sabiex japplikaw is-salvagwardji ta' protezzjoni tad-*data* li jinsabu f'dawk l-istrumenti. Ara l-Artikolu 42(2) tal-GDPR.

²⁰ Ara l-Artikolu 46(2) u 46(3)(b) tal-GDPR.

²¹ Ara l-Artikolu 49 tal-GDPR.

ċirkoskritta, rigward trasferimenti li jistgħu jsehħu sabiex jiġu segwiti l-interessi legittimi²² ta' kumpanija.

Finalment, ir-riforma tagħti s-setgħa lill-Kummissjoni sabiex tiżviluppa mekkaniżmi ta' kooperazzjoni internazzjonali sabiex tiffacilita l-infurzar tar-regoli dwar il-protezzjoni ta' *data*, inkluż permezz ta' arrangamenti ta' assistenza reċiproka²³. Din tirrikonoxxi l-kontribuzzjoni li jistgħu jagħmlu l-forom ta' kooperazzjoni msahħa bejn l-awtoritajiet superviżorji f'livell internazzjonali sabiex jiġu żgurati kemm protezzjoni aktar effettiva tad-drittijiet individwali kif ukoll aktar ċertezza tad-dritt għan-negożji.

3. TRASFERIMENTI INTERNAZZJONALI TA' DATA FIS-SETTUR KUMMERĊJALI: L-IFFAĊILITAR TAL-KUMMERĊ BIL-PROTEZZJONI TAL-PRIVATEZZA

Ir-rispett tal-privatezza huwa kondizzjoni għal flussi kummerċjali globali stabbli, siguri u kompetittivi. Il-privatezza mhijiex komodità li tiġi nnegożjata²⁴. L-internet u d-digitalizzazzjoni tal-prodotti u tas-servizzi ttrasformaw l-ekonomija globali u t-trasferiment tad-*data*, inkluż ta' *data* personali, b'mod transfruntier huwa parti mill-operazzjonijiet ta' kuljum tal-kumpaniji Ewropej ta' kull daqs, u ta' kull settur. Peress li l-iskambji kummerċjali jiddependu dejjem aktar fuq il-flussi ta' *data* personali, il-privatezza u s-sigurtà tat-tali *data* saru fattur ċentrali tal-fiduċja tal-konsumaturi. Perezempju, żewġ terzi tal-Ewropej jgħidu li huma inkwetati li ma jkollhomx kontroll fuq l-informazzjoni li jipprovdu onlajn filwaqt li nofs dawk li wiegħbu huma mhassbin li jistgħu jisfaw vittma ta' frodi²⁵. Fl-istess ħin, il-kumpaniji Ewropej li joperaw f'xi pajjiżi terzi qegħdin jaffaċċjaw dejjem aktar restrizzjonijiet protezzjonisti li ma jistgħux jiġu ġġustifikati b'kunsiderazzjonijiet legittimi tal-privatezza.

Fl-era digitali, il-promozzjoni ta' standards għoljin ta' protezzjoni tad-*data* u l-iffacilitar tal-kummerċ internazzjonali bilfors iridu jaħdmu id f'id. Filwaqt li l-protezzjoni ta' *data* personali mhijiex negozjabbli²⁶ fi ftehimiet kummerċjali, ir-regim tal-UE dwar it-trasferimenti internazzjonali ta' *data*, kif spjegat aktar 'il fuq, jipprovdi sett ta' għodod wiesa' u varjat li jippermetti l-fluss ta' *data* f'sitwazzjonijiet differenti filwaqt li jiżgura livell għoli ta' protezzjoni.

3.1 Deċiżjonijiet ta' adegwatezza

Konstatazzjoni tal-adegwatezza tippermetti l-fluss liberu ta' *data* personali mill-UE mingħajr ma l-esportatur ta' *data* tal-UE jimplementa xi salvagwardji addizzjonali jew ikun soġġett għal aktar kondizzjonijiet. Bil-konstatazzjoni li l-ordni ġuridiku tiegħu jipprovdi livell adegwat ta' protezzjoni, id-deċiżjoni tagħraf li s-sistema tal-pajjiż hija simili għal dik tal-Istati Membri tal-UE. B'hekk, it-trasferimenti lejn il-pajjiż inkwistjoni se jiġu assimilati għal

²² Ara l-Artikolu 49(1), it-tieni subparagrafu.

²³ Ara l-Artikolu 50 tal-GDPR.

²⁴ Ara, eż., il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni dwar Kummerċ għal Kulhadd Lejn politika aktar responsabbli għall-kummerċ u l-investment, COM(2015) 497 final, 14.10.2015, p. 7.

²⁵ Ewrobarometru Speċjali 431 - Protezzjoni tad-*data*, Ġunju 2015.

²⁶ Il-linji gwida politiċi tal-President Juncker: *Bidu għdid għall-Ewropa: L-Aġenda tiegħi għall-Impjiegi, it-Tkabbir, il-Ġustizzja u t-Tibdil Demokratiku*

trażmissjonijiet intra-UE ta' *data*, u b'hekk jipprovdu aċċess privileġġat għas-suq uniku tal-UE, filwaqt li jifflu kanali kummerċjali għall-operaturi tal-UE. Kif spjegat aktar 'il fuq, dan ir-rikonoxximent bilfors li jirrikjedi livell ta' protezzjoni komparabbli (jew "essenzjalment ekwivalenti")²⁷ għal dak iggarantit fl-Unjoni. Jinvolvi valutazzjoni komprensiva tas-sistema tal-pajjiż terz, inklużi r-regoli tiegħu dwar l-aċċess għal *data* personali minn awtoritajiet pubbliċi għall-infurzar tal-liġi, għas-sigurtà nazzjonali u għal skopijiet oħrajn ta' interess pubbliku.

Fl-istess hin, kif ikkonfermat fl-2015 mill-Qorti tal-Gustizzja fis-sentenza *Schrems*, l-istandard ta' adegwatezza ma jirrikjedix replika bl-eżatt tar-regoli tal-UE²⁸. Minflok, it-test huwa jekk, permezz tas-sustanza tad-drittijiet dwar il-privatezza u l-implimentazzjoni, l-infurzar u s-supervizzjoni effettivi tagħhom, is-sistema barranija kkonċernata shiha tfornix il-livell għoli meħtieġ ta' protezzjoni. Hekk kif juru d-deċiżjonijiet ta' adegwatezza s'issa, huwa possibbli li l-Kummissjoni tirrikonoxxi medda wiesgħa ta' sistemi ta' privatezza, li jirrappreżentaw tradizzjonijiet legali differenti, bħala adegwata. Dawn id-deċiżjonijiet jikkonċernaw pajjiżi li huma integrati mill-qrib mal-Unjoni Ewropea u mal-Istati Membri tagħha (l-Iżvizzera, Andorra, il-Gżejjer Faeroe, Guernsey, Jersey, Isle of Man), sħab kummerċjali importanti (l-Argentina, il-Kanada, l-Iżrael, l-Istati Uniti) u pajjiżi li għandhom rwol pionier fl-iżvilupp ta' liġijiet dwar il-protezzjoni tad-*data* fir-reġjun tagħhom (New Zealand, l-Urugwaj).

Id-deċiżjonijiet dwar il-Kanada u l-Istati Uniti huma konstatazzjonijiet tal-adeqwatezza "parzjali". Id-deċiżjoni dwar il-Kanada tapplika biss għal entitajiet privati li jaqgħu taħt l-ambitu tal-Att tal-Kanada dwar il-Protezzjoni tal-Infurmazzjoni Personali u tad-Dokumenti Elettronici. Id-deċiżjoni adottata riċentement dwar it-Tarka tal-Privatezza UE-US²⁹ hija każ speċifiku peress li, fin-nuqqas ta' legiżlazzjoni ġenerali dwar il-protezzjoni tad-*data* fl-Istati Uniti,³⁰ din tibbaża fuq impenji mill-kumpaniji li jieħdu sehem li japplikaw l-istandards għoljin ta' protezzjoni tad-*data* stabbiliti minn dan l-arranġament li min-naħa tagħhom huma infurzabbli skont il-liġi tal-Istati Uniti. Barra minn hekk, it-Tarka tal-Privatezza tibni fuq ir-rappreżentazzjonijiet u l-garanziji speċifiċi li għamel il-gvern tal-Istati Uniti rigward l-aċċess għal skopijiet ta' sigurtà nazzjonali³¹ li huma l-bażi tal-konstatazzjoni tal-adeqwatezza. Il-konformità ma' dawn l-impenji se tiġi ssorveljata mill-qrib mill-Kummissjoni u tagħmel parti mir-revizjoni annwali dwar il-funzjonament tal-qafas.

F'dawn l-aħħar snin, dejjem aktar pajjiżi madwar id-dinja adottaw legiżlazzjoni ġdida fil-qasam ta' protezzjoni tad-*data* u tal-privatezza jew huma fil-proċess li jagħmlu dan. Fl-2015, in-numru ta' pajjiżi li għaddew liġijiet dwar il-privatezza tad-*data* kien jammonta għal 109,

²⁷ Ara n-nota 7 f'qiegħ il-paġna.

²⁸ Ara l-punt 74 tas-sentenza *Schrems*.

²⁹ Id-Deċiżjoni ta' Implimentazzjoni UE(2016) 1260 tat-12 ta' Lulju 2016.

³⁰ Il-Kummissjoni theġġegħ lill-Istati Uniti jagħmlu sforzi favur sistema komprensiva ta' protezzjoni tal-privatezza u tad-*data*, li tippermetti għal konvergenza bejn iż-żewġ sistemi fit-tul. Ara l-Komunikazzjoni mill-Kummissjoni lill-Parlament Ewropew u lill-Kunsill, Flussi ta' Dejta Transatlantiċi: Nirritornaw il-Fiduċja permezz ta' Salvagwardji Qawwija, COM(2016) 117 final, 29.2.2016.

³¹ Din tinkludi b'mod partikolari l-applikazzjoni tad-Direttiva dwar il-Politika Presidenzjali 28 (PPD-28), li timponi numru ta' limitazzjonijiet u ta' salvagwardji għal operazzjonijiet ta' "intelligence ta' sinjali", u l-hatra ta' Ombudsperson speċifika għal lmenti minn individwi tal-UE f'dan ir-rigward.

zieda qawwija mis-76 f'nofs l-2011³². Barra minn hekk, bħalissa hemm madwar 35 pajjiż li qegħdin jabbozzaw liġijiet dwar il-protezzjoni tad-*data*³³. Dawn il-liġijiet il-godda jew immodernizzati għandhom tendenza li jkunu bbażati fuq sett prinċipali ta' prinċipji komuni, inklużi fost l-oħrajn ir-rikonossiment tal-protezzjoni tad-*data* bħala dritt fundamentali, l-adozzjoni ta' leġiżlazzjoni globali f'dan il-qasam, l-eżistenza ta' drittijiet dwar il-privatezza tal-individwu infurzabbli, u t-twaqqif ta' awtorità ta' superviżjoni indipendenti. Dan joffri opportunitajiet godda, b'mod partikolari permezz ta' konstatazzjonijiet tal-adeqwatezza, sabiex ikompli jiġu ffaċilitati l-flussi ta' *data* filwaqt li jiġi ggarantit l-issoktar tal-livell għoli ta' protezzjoni ta' *data* personali.

Skont id-dritt tal-UE, konstatazzjoni tal-adeqwatezza tirrikjedi l-eżistenza ta' regoli dwar il-protezzjoni tad-*data* li huma komparabbli ma' dawh fl-UE³⁴. Dan jikkonċerna kemm il-protezzjonijiet sostantivi applikabbli għad-*data* personali kif ukoll il-mekkaniżmi rilevanti ta' sorveljanza u ta' rimedju disponibbli fil-pajjiż terz.

Skont il-qafas tagħha dwar il-konstatazzjonijiet tal-adeqwatezza, il-Kummissjoni tqis li l-kriterji li ġejjin għandhom jiġu kkunsidrati meta jiġi vvalutat ma' liema pajjiżi terzi għandu jinfetħu djalogu dwar l-adeqwatezza³⁵:

- (i) il-firxa tar-relazzjonijiet kummerċjali (attwali jew potenzjali) tal-UE ma' pajjiż terz partikolari, inkluża l-eżistenza ta' ftehim ta' kummerċ hieles jew ta' negozjati kurrenti;
- (ii) il-firxa ta' flussi ta' *data* personali mill-UE, li tirrifletti r-rabtiet ġeografici u/jew kulturali;
- (iii) ir-rwol ta' pijunier li jaqdi l-pajjiż terz fil-qasam tal-privatezza u tal-protezzjoni tad-*data* li jista' jservi ta' mudell għal pajjiżi oħrajn fir-reġjun tiegħu³⁶; u
- (iv) ir-relazzjoni politika kumplessiva mal-pajjiż terz inkwistjoni, b'mod partikolari fir-rigward tal-promozzjoni tal-valuri komuni u tal-oġġettivi kondiviżi f'livell internazzjonali.

Abbażi ta' dawn il-kunsiderazzjonijiet, il-Kummissjoni se taħdem b'mod attiv ma' sħab kummerċjali ewlenin fil-Lvant u fix-Xlokk tal-Asja, qabel kolloxx mal-Ġappun u mal-Korea

³² G. Greenleaf, "Global data privacy laws 2015: 109 countries, with European laws now in a minority", (2015) 133 Privacy Laws & Business International Report, 14-17.

³³ Studju tal-UNCTAD, pp. 8 u 42 (in-nota 4 f'qiegħ il-paġna aktar 'il fuq).

³⁴ F'dan ir-rigward, il-Kummissjoni tiegħu f'kunsiderazzjoni wkoll l-obbligi tal-pajjiż terz li jirriżultaw mill-konvenzjonijiet legalment vinkolanti, b'mod partikolari l-adeżjoni tiegħu għall-Konvenzjoni 108 u l-Protokoll addizzjonali tagħha, meta twettaq valutazzjoni tal-adeqwatezza. Ara l-Artikolu 45(2)(c) u l-premessa 105 tal-GDPR.

³⁵ Għall-pajjiżi li fir-rigward tagħhom jeżistu interessi rilevanti għall-kooperazzjoni fil-qasam ta' sigurtà interna u ta' infurzar tal-liġi, il-Kummissjoni se tesplora l-possibbiltà għal konstatazzjonijiet speċifiċi tal-adeqwatezza skont id-Direttiva tal-Pulizija, ara t-taqsima 4.

³⁶ Dan jista' jkun partikolarment rilevanti għal pajjiżi fil-fażi tal-iżvilupp u ta' tranżizzjoni peress li l-protezzjoni tad-*data* personali hija kemm element kruċjali tal-istat tad-dritt kif ukoll fattur importanti tal-kompetittività ekonomika.

fl-2017³⁷, u skont il-progress lejn il-modernizzazzjoni tal-ligijiet tagħha ta' protezzjoni ta' *data*, mal-Indja, iżda anki ma' pajjiżi fl-Amerika Latina, b' mod partikolari l-Mercosur, u mal-*vicinat Ewropew* li esprimew interess li jiksbu "konstatazzjoni tal-adeqwatezza". Barra minn hekk, il-Kummissjoni tilqa' l-espressjonijiet ta' interess minn pajjiżi terzi oħrajn li lesti li jkunu involuti f' dawn il-kwistjonijiet. Id-diskussjonijiet fuq konstatazzjoni tal-adeqwatezza possibbli huma *djalogu bilaterali* li jinkludi l-forniment ta' kwalunkwe *kjarifika neċessarja* dwar ir-regoli tal-UE dwar il-protezzjoni tad-*data* u l-esplorazzjoni ta' modi kif tista' tizzied il-konvergenza tal-ligijiet u tal-prattika tal-pajjiżi terzi.

F'ċerti sitwazzjonijiet, minflok ma jittiehed approċċ għal pajjiż sħiħ, jista' jkun aħjar li jintużaw alternattivi oħrajn bħal adegwatezza parzjali jew speċifika għas-setturi (eż. għas-servizzi finanzjarji jew għas-setturi tal-informatika) li jistgħu jikkonċernaw żoni ġeografici jew industrijali li jagħmlu parti importanti mill-ekonomija ta' pajjiżi terzi partikolari. Dan se jkollu jiġi kkunsidrat fid-dawl ta' elementi bħal, pereżempju, in-natura u l-istat ta' żvilupp tar-reġim tal-privatezza (ligi awtonoma, ligijiet multipli jew settorjali eċċ.), l-istruttura kostituzzjonali tal-pajjiżi terzi jew jekk ċerti setturi tal-ekonomija humiex partikolarment esposti għall-flussi tad-*data* mill-UE.

L-adozzjoni ta' deċiżjoni ta' adegwatezza tinvolvi l-istabbiliment ta' *djalogu speċifiku* u ta' forom ta' kooperazzjoni msaħħa mal-pajjiżi terzi ikkonċernati. Id-deċiżjonijiet ta' adegwatezza huma dokumenti "ħajjin" li jridu jiġu ssorveljati mill-qrib mill-Kummissjoni u adattati f'każ ta' żviluppi li jaffettwaw il-livell ta' protezzjoni żgurati mill-pajjiżi terzi inkwistjoni³⁸. Għal dak l-għan, se jsiru revizjonijiet perjodiċi, tal-anqas kull erba' snin, li jindirizzaw kwistjonijiet emergenti u fejn jiġu skambjati l-aħjar prattiki bejn l-eqreb sħab³⁹. Dan l-approċċ dinamiku japplika wkoll għal deċiżjonijiet ta' adegwatezza li diġà jeżistu, adottati skont id-Direttiva tal-1995, li se jkollhom jiġu riveduti f'każ li ma jibqgħux jissodisfaw l-istandard applikabbli⁴⁰. Għalhekk, il-pajjiżi terzi kkonċernati huma mistiedna jinformaw lill-Kummissjoni dwar kwalunkwe bidla fil-ligi u fil-prattika li se jkollhom mill-adozzjoni tad-deċiżjoni ta' adegwatezza relatata magħhom. Dan huwa essenzjali sabiex tiġi żgurata l-kontinwità ta' dawn id-deċiżjonijiet skont ir-regoli l-ġodda tar-riforma⁴¹.

³⁷ Riċentament il-Ġappun u l-Korea adottaw jew immodernizzaw il-leġiżlazzjoni tagħhom biex idahhlu fis-seħh reġimi ta' protezzjoni ta' *data* komprensivi.

³⁸ L-Artikolu 45(4) u (5) tal-GDPR jirrikjedi li l-Kummissjoni tissorvelja l-iżviluppi f'pajjiżi terzi fuq bażi kontinwa u jagħtiha s-setgħa li tħassar, temenda jew tissospendi deċiżjoni ta' adegwatezza jekk issib li l-pajjiżi rispettivi ma jibqax jiżguraw livell adegwat ta' protezzjoni.

³⁹ L-Artikolu 45(3) tal-GDPR.

⁴⁰ L-Artikolu 97(2)(a) tal-GDPR jirrikjedi wkoll li sal-2020 il-Kummissjoni tissottometti rapport ta' evalwazzjoni lill-Parlament Ewropew u lill-Kunsill.

⁴¹ Sabiex tislet il-konsegwenzi mis-sentenza *Schrems* li sabet li l-Kummissjoni kienet marret lil hinn mis-setgħat tagħha meta rrestringiet is-setgħat tad-DPAs sabiex jissospendu jew jipprojbixxu flussi ta' *data* fid-deċiżjoni rigward Livell Xieraq ta' Protezzjoni, fis-16 ta' Diċembru 2016 il-Kummissjoni adottat deċiżjoni li temenda l-"omnibus" li tħassar dispożizzjonijiet simili f' deċiżjonijiet ta' adegwatezza simili u tbiddilhom ma' dispożizzjonijiet li sempliċement jipprovdu għal rekwiżiti ta' informazzjoni bejn l-Istati Membri u l-Kummissjoni f'każ li DPA tissospendi jew tippojbixxi trasferimenti lejn pajjiżi terzi. Id-deċiżjoni tal-omnibus tintroduci wkoll rekwiżit li l-Kummissjoni tissorvelja l-iżviluppi rilevanti fil-pajjiżi terzi. Ara l-GU L355, 17.12.2016, p.83.

Ir-regoli tal-UE dwar il-protezzjoni tad-*data* ma jistax ikun soġġett għal negozjati fi ftehim ta' kummerċ hieles⁴². Filwaqt li d-djalogi dwar il-protezzjoni tad-*data* u n-negozjati kummerċjali ma' pajjiżi terzi jridu jsegwu mogħdijiet separati, deċiżjoni ta' adegwatezza, inkluża waħda parzjali jew speċifika għas-setturi, hija l-aħjar mod kif tinbena fiduċja reċiproka, filwaqt li tiggarrantixxi fluss mhux inibit ta' *data* personali, u b'hekk tiffacilita l-iskambji kummerċjali li jinvolvu trasferimenti ta' *data* personali lejn il-pajjiżi inkwistjoni. Għaldaqstant, dawn id-deċiżjonijiet jistgħu jhaffu n-negozjati kummerċjali jew jistgħu jikkomplementaw ftehimiet kummerċjali ezistenti, li b'hekk jippermettulhom ikatru l-benefiċċji tagħhom. Fl-istess hin, billi trawwem il-konvergenza tal-livell ta' protezzjoni fl-UE u fil-pajjiżi terzi, konstatazzjoni tal-adeqwatezza tnaqqas ir-riskju li dak il-pajjiż jinwoka motivi ta' protezzjoni ta' *data* personali sabiex jimponi rekwiżiti mhux iġġustifikati ta' lokalizzazzjoni jew ta' ħzin tad-*data*. Apparti minn hekk, kif indikat fil-Komunikazzjoni ta' Kummerċ għal Kulhadd, il-Kummissjoni se tfitteż li tuża l-ftehimiet kummerċjali tal-UE sabiex tistabbilixxi regoli għall-kummerċ elettroniku u għall-flussi ta' *data* transkonfinali u tindirizza forom ġodda ta' protezzjonizmu diġitali, f'konformità sħiħa ma-regoli tal-UE dwar il-protezzjoni tad-*data* u mingħajr ħsara għalihom⁴³.

Il-Kummissjoni se:

- Tagħti prijorià lil diskussjonijiet dwar deċiżjonijiet ta' adegwatezza possibbli ma' shab kummerċjali ewlenin fil-Lvant u fix-Xlokk tal-Asja, l-ewwel nett mal-Ġappun u mal-Korea fl-2017, izda wkoll b'konsiderazzjoni ta' pajjiżi strateġiċi oħra bħall-Indja, u ma' pajjiżi fl-Amerika Latina, b'mod partikolari l-Mercosur u l-viċinat Ewropew.
- Tissorvelja mill-qrib il-funzjonament tad-deċiżjonijiet ta' adegwatezza ezistenti. Dan jinkludi b'mod partikolari l-implimentazzjoni tal-qafas tat-Tarka tal-Privatezza UE-US, b'mod partikolari permezz tal-mekkanizmu ta' valutazzjoni kongunta annwali.
- Taħdem ma' pajjiżi interessati fl-adozzjoni ta' liġijiet b'saħħithom dwar il-protezzjoni tad-*data* u tappoġġja l-konvergenza tagħhom mal-prinċipji tal-UE dwar il-protezzjoni tad-*data* u tassisti lil dawn il-pajjiżi.

3.2 Mekkanizmi alternattivi għat-trasferiment tad-*data*

Ir-regoli tal-UE dwar il-protezzjoni tad-*data* dejjem għarfu li ma hemmx approċċ "wieħed tajjeb għal kulhadd" għat-trasferimenti internazzjonali ta' *data*. Dan saħansitra huwa aktar minnu għar-regoli li jirriżultaw mir-riforma. Filwaqt li l-konstatazzjonijiet tal-adeqwatezza se jkunu disponibbli biss għal dawk il-pajjiżi terzi li jissodisfaw il-kriterji rilevanti, il-GDPR jipprodi sett diversifikat ta' mekkanizmi li huma flessibbli biżżejjed sabiex jadattaw għal firxa ta' sitwazzjonijiet differenti ta' trasferimenti. L-istrumenti jistgħu jiġu żviluppati sabiex iqisu l-ħtiġijiet jew il-kondizzjonijiet partikolari ta' industriji, mudell kummerċjali u/jew operaturi speċifiċi. Dan jista' pereżempju jiehu l-forma ta' SCCs immirati lejn ir-rekwiżiti ta' settur

⁴² B'mod partikolari, konstatazzjoni tal-adeqwatezza hija deċiżjoni ta' implimentazzjoni unilaterali mill-Kummissjoni skont id-dritt tal-UE dwar il-protezzjoni tad-*data*, ibbażata fuq il-kriterji li jinsabu f'dan.

⁴³ Ara l-Komunikazzjoni Kummerċ għal Kulhadd, p. 12 (in-nota 24 f'qiegħ il-paġna aktar 'il fuq).

partikolari, eż. salvagwardji speċifiċi meta tiġi pproċessata *data* sensitiva fis-settur tas-saħħa, jew ta' tip speċifiku ta' attivitajiet ta' pproċessar f'ċerti pajjiżi terzi, eż. l-esternalizzazzjoni ta' servizzi li jitwettqu għal kumpaniji Ewropej. Dan jista' jsir jew billi jiġu adottati settijiet ġodda ta' klawżoli standard jew billi jiġu ssupplimentati dawk eżistenti b'salvagwardji addizzjonali li jistgħu jvarjaw minn soluzzjonijiet tekniċi għal organizzazzjonali sa dawk relatati mal-mudell kummerċjali⁴⁴. Ċerti htigijiet settorjali speċifiċi jistgħu jiġu akkomodati wkoll permezz tal-BCRs li japplikaw għal gruppi ta' kumpaniji involuti f'attività ekonomika kongunta, pereżempju fl-industrija tal-ivvjaġġar. Trasferimenti internazzjonali bejn il-proċessuri jistgħu jibbenefikaw mill-iżvilupp ta' SCCs minn proċessur għal proċessur jew/u ta' BCRs għall-proċessuri. Finalment, mekkaniżmi ġodda tat-trasferimenti bħal kodiċijiet ta' kondotta approvati u ċertifikazzjonijiet ta' partijiet terzi akkreditati jipprovdu lill-industrija l-possibbiltà li tintroduċi soluzzjonijiet imfasslin apposta għal trasferimenti internazzjonali filwaqt li jibbenefikaw mill-vantaġġi kompetittivi assoċjati, pereżempju, b'siġill jew marka tal-privatezza. Uħud minn dawn l-istrumenti jistgħu jiġu żviluppati bħala mekkaniżmi speċifiċi għat-trasferimenti jew bħala parti minn għodod aktar ġenerali sabiex tintwera l-konformità mad-dispożizzjonijiet kollha tal-GDPR, bħal fil-każ ta' kodiċi ta' kondotta approvati.

Il-Kummissjoni se taħdem mal-industrija, mas-soċjetà ċivili u mal-awtoritajiet ta' protezzjoni tad-*data* bl-għan li tisfrutta l-potenzjal sħiħ tas-sett ta' għodod tal-GDPR għat-trasferimenti internazzjonali. Id-djalogu li għaddej mal-partijiet ikkonċernati fil-kuntest tal-implimentazzjoni tar-riforma se jgħin sabiex jiġu identifikati l-oqsma ta' azzjoni ta' prijorità f'dan ir-rigward. Dan jista' jinkludi t-tlestija tal-ħidma li diġà nbdiyet bħal dik ta' tfassil, f'kooperazzjoni mal-Grupp ta' Hidma tal-Artikolu 29 (li fl-2018 se jiġi sostitwit mill-Bord Ewropew għall-Protezzjoni tad-Dejta), tal-SCCs minn proċessur għal proċessur⁴⁵. Jista' jinvolvi l-iżvilupp ta' komponenti ġodda tal-infrastruttura ta' konformità tal-UE, pereżempju permezz tad-definizzjoni min-naħa tal-Kummissjoni ta' rekwiżiti u ta' standards tekniċi għall-istabbiliment u għall-funzjonament ta' mekkaniżmi ta' ċertifikazzjoni, inkluż għal aspetti relatati ma' trasferimenti internazzjonali⁴⁶. Uħud minn dawn l-azzjonijiet jistgħu jiġu kkomplementati minn hidma f'livell internazzjonali, speċjalment ma' organizzazzjonijiet li żviluppaw mekkaniżmi ta' trasferiment simili. Pereżempju, jistgħu jiġu esplorati modi kif tiġi promossa l-konverġenza bejn il-BCRs skont id-dritt tal-UE u r-Regoli dwar il-Privatezza Transkonfinali mill-Kooperazzjoni Ekonomika Asja-Paċifiku (APEC)⁴⁷ fir-rigward kemm tal-istandards applikabbli kif ukoll tal-proċess ta' applikazzjoni taħt kull sistema. Din għandha tikkontribwixxi għall-promozzjoni ta' standards għoljin ta' protezzjoni tad-*data* f'livell globali filwaqt li tneħhi d-differenzi fl-approċċi għall-privatezza u għall-protezzjoni tad-*data*,

⁴⁴ Ara l-Artikolu 46(2)(c) u (d) u l-premessa 109 GDPR li jiċċaraw li adattamenti għal klawżoli mudell approvati huma possibbli diment li ma jkunux kontradittorji, b'mod dirett jew indirett, għal dawk il-klawżoli mudell jew jippreġudikaw id-drittijiet jew il-libertajiet fundamentali tal-individwi.

⁴⁵ Bhalissa, ma hemm ebda SCC minn proċessur fl-UE għal proċessur mhux fl-UE fis-seħh.

⁴⁶ L-Artikolu 43(8) u (9) tal-GDPR.

⁴⁷ Ara 2014 APEC/EU Common Referential for the Structure of the EU Binding Corporate Rules and the APEC Cross Border Privacy Rules System (CBPR), li tqabbel ir-rekwiżiti ta' konformità u ta' ċertifikazzjoni taż-żewġ sistemi: http://www.apec.org/~media/Files/Groups/ECSG/20140307_Referential-BCR-CBPR-reqs.pdf.

filwaqt li tghin lill-operaturi kummerċjali jinnavigaw bejn sistemi differenti u jfasslu politiki li jirrispettawhom.

Il-Kummissjoni se:

- Taħdem mal-partijiet ikkonċernati sabiex tiżviluppa mekkaniżmi alternattivi għat-trasferiment ta' *data* personali adattati għall-ħtiġijiet jew għall-kondizzjonijiet partikolari ta' industriji, ta' mudelli kummerċjali u/jew ta' operaturi speċifiċi.

3.3 Kooperazzjoni internazzjonali għall-protezzjoni ta' *data* personali

3.3.1. Il-promozzjoni ta' standards dwar il-protezzjoni tad-*data* permezz ta' strumenti u ta' fora multilaterali

Il-qafas legali tal-UE dwar il-protezzjoni tad-*data* spiss serva bħala punt ta' referenza għall-pajjiżi terzi li jkunu qed jiżviluppaw legiżlazzjoni f'dan il-qasam. L-UE se tkompli tkun involuta b'mod attiv fi djalogu mas-shab internazzjonali tagħha, kemm f'livell bilaterali kif ukoll multilaterali, sabiex trawwem konvergenza billi tiżviluppa standards għoljin u interoperabbli għall-protezzjoni ta' *data* personali f'livell globali. Dan jikkontribwixxi għall-protezzjoni aktar effettiva tad-drittijiet tal-individwi u fl-istess ħin inaqqas l-ostakoli għall-fluss transkonfinali tad-*data* bħala element importanti tal-kummerċ hieles.

B'mod partikolari, il-Kummissjoni thegġeg l-adeżjoni minn pajjiżi terzi għall-Konvenzjoni 108 tal-Kunsill tal-Ewropa u għall-Protokoll addizzjonali tiegħu⁴⁸. Il-Konvenzjoni, li hija miftuħa għal dawk li mhumiex membri tal-Kunsill tal-Ewropa u li diġà giet irratifikata minn 50 pajjiż, inklużi Stati Afrikani u mill-Amerika t'Isfel⁴⁹, hija l-uniku strument multilaterali vinkolanti fil-qasam tal-protezzjoni tad-*data*. Bħalissa tinsab fil-proċess li tiġi riveduta u l-Kummissjoni se tippromwovi b'mod attiv l-adozzjoni veloċi tat-test immodernizzat bl-għan li l-UE ssir Parti. Se tirrifletti l-istess prinċipji bħal dawk imnaqqxin fir-regoli l-godda tal-UE dwar il-protezzjoni tad-*data* u b'hekk se tikkontribwixxi għall-konvergenza lejn sett ta' standards għoljin ta' protezzjoni tad-*data*.

Il-laqgħa tal-G20 fl-2017 se tipprovdi opportunità oħra għall-UE sabiex taħdem lejn konvergenza madwar il-prinċipju li standards għoljin ta' protezzjoni tad-*data* huma komponent essenzjali tal-iżvilupp ulterjuri ta' soċjetà tal-informazzjoni globali li kapaci tippromwovi l-innovazzjoni, it-tkabbir u l-prosperità soċjali⁵⁰.

⁴⁸ Il-Konvenzjoni tal-Kunsill tal-Ewropa tat-28 ta' Jannar 1981 għall-Protezzjoni ta' Individwi fir-rigward tal-Ipproċessar Awtomatiku ta' *Data* Personali (ETS Nru. 180) u l-Protokoll Addizzjonali tal-2001 għall-Konvenzjoni għall-Protezzjoni tal-Individwi fir-rigward tal-Ipproċessar Awtomatiku ta' *Data* Personali, rigward l-awtoritajiet ta' supervizjoni u l-flussi ta' *data* transkonfinali (ETS Nru 181).

⁴⁹ Il-Mauritius, is-Senegal u l-Urugwaj irratifikaw il-Konvenzjoni. Barra minn dawn, Cape Verde, il-Marokk u t-Tuneżija ġew mistiedna jaderixxu.

⁵⁰ Ara wkoll l-OECD Ministerial Declaration on the Digital Economy: Innovation, Growth and Social Prosperity ("Cancun Declaration"), 23 ta' Ġunju 2016.

Il-Kummissjoni hija herqana wkoll li tinvolvi lil atturi importanti godda, bħar-Rapporteur Speċjali tan-NU dwar id-Dritt għall-Privatezza,⁵¹ u li tkompli tiżviluppa r-relazzjonijiet ta' hidma tagħha ma' organizzazzjonijiet reġjonali bħall-APEC, sabiex trawwem kultura dinjija ta' rispett għad-drittijiet għall-privatezza u għal protezzjoni ta' *data* personali.

Bħala parti mill-isforzi usa' tagħha li ttejjeb is-sensibilizzazzjoni dwar il-privatezza u żżid is-salvagwardji għall-protezzjoni tad-*data* f'livell internazzjonali, fil-15 ta' Novembru 2016, il-Kummissjoni Ewropea approvat proġett taht l-Istrument ta' Shubija sabiex issaħħaħ il-kooperazzjoni ma' pajjiżi shab f'dan il-qasam⁵². Dan se jinkludi l-finanzjament ta' attivitajiet bħat-taħriġ u s-sensibilizzazzjoni. Min-naħa tagħha, fil-kuntest tal-implimentazzjoni tar-riforma, l-UE tista' tibbenefika mill-iskambju tal-aħjar prattiki u mill-esperjenza ta' sistemi oħrajn bi sfidi godda għall-protezzjoni tal-privatezza u s-soluzzjonijiet legali jew tekniċi emergenti, inkluż fir-rigward tal-infurzar, tal-ghodod ta' konformità (eż. mekkaniżmi ta' ċertifikazzjoni, valutazzjonijiet tal-impatt fuq il-privatezza) jew tal-protezzjonijiet għal ċerti settijiet ta' *data* speċifiċi (eż. *data* tat-tfal).

3.3.2. Kooperazzjoni fl-infurzar

It-tiħiħ tal-kooperazzjoni bl-awtoritajiet ta' infurzar u ta' superviżjoni tal-privatezza rilevanti ta' pajjiżi terzi qiegħed isir dejjem aktar neċessarju fid-dawl tad-dimensjoni globali ta' kumpaniji multinazzjonali li jipproċessaw ammonti vasti ta' *data* personali f'numru kbir ta' pajjiżi. Spiss, il-problemi ta' nonkonformità mar-regoli dwar il-protezzjoni tad-*data* jew ta' ksur tad-*data* jaffettwaw ukoll lil persuni f'aktar minn ġurisdizzjoni waħda. F'dawn il-kazijiet, il-protezzjoni tal-individwi tista' ssir aktar effettiva permezz ta' azzjoni komuni. Fl-istess hin, l-atturi ekonomiċi jibbenefikaw minn ambjent legali aktar ċar fejn jiġu żviluppati għodod għall-interpretazzjoni komuni u prattiki ta' infurzar komuni f'livell globali.

Għalhekk, fid-dinja bla fruntieri u konnessa tal-flussi tad-*data*, wasal iż-żmien li tissaħħaħ il-kooperazzjoni bejn l-infurzaturi⁵³. L-UE lesta biex tagħti sehemha. Kif tfakkar aktar 'il fuq, il-GDPR jippermetti lill-Kummissjoni tiżviluppa mekkaniżmi għall-kooperazzjoni internazzjonali sabiex tiffaċilita l-infurzar effettiv tal-legiżlazzjoni dwar il-protezzjoni tad-*data*, inkluż permezz ta' arrangamenti għall-assistenza reċiproka. F'dan il-kuntest, għandha tiġi esplorata l-possibbiltà li tiżviluppa ftehim qafas għall-kooperazzjoni bejn l-awtoritajiet tal-UE għall-protezzjoni tad-*data* u l-awtoritajiet ta' infurzar f'ċerti pajjiżi terzi, filwaqt li tiġi sfruttata wkoll l-esperjenza miksuba mill-Kummissjoni f'oqsma oħrajn ta' infurzar bħall-kompetizzjoni u l-protezzjoni tal-konsumatur.

⁵¹ Ara: <http://www.ohchr.org/EN/Issues/Privacy/SR/Pages/SRPrivacyIndex.aspx>.

⁵² Id-deċiżjoni ta' Implimentazzjoni tal-Kummissjoni C(2016)7198, li tapprova t-tieni fażi tal-Programm ta' Azzjoni Annwali 2016 (AAP 2016) tal-Istrument ta' Shubija.

⁵³ In-networks eżistenti jinkludu l-Global Privacy Enforcement Network (GPEN) inniedi fl-2010 taht l-awspiċċi tal-OECD. Huwa network informali ta' Awtoritajiet għall-Infurzar tal-Privatezza, li fih huma involuti d-DPAs tal-UE, li għandu l-kompitu, fost l-oħrajn, ta' kooperazzjoni fl-infurzar tal-liġi, ta' qsim tal-aħjar prattiki fl-indirizzar tal-isfidi transkonfinali u ta' appoġġ tal-inizjattivi ta' infurzar kongunt u tal-kampanji ta' sensibilizzazzjoni. Ma johloq ebda obbligu legalment vinkolanti ġdid fost il-partecipanti u jiffoka l-aktar fuq l-iffaċilitar tal-kooperazzjoni fl-infurzar tal-liġijiet dwar il-privatezza li jirregolaw is-settur privat. Ara <https://privacyenforcement.net/>.

Il-Kummissjoni se:

- Tippromwovi l-adozzjoni veloċi tat-test immodernizzat tal-Konvenzjoni 108 tal-Kunsill tal-Ewropa bl-għan li l-UE ssir Parti u thegġeġ l-adeżjoni minn partijiet terzi.
- Tuża fora multilaterali bħan-Nazzjonijiet Uniti, il-G20 u l-APEC sabiex trawwem kultura globali ta' rispett għad-drittijiet ta' protezzjoni tad-*data*.
- Tiżviluppa mekkaniżmi għall-kooperazzjoni internazzjonali ma' shab internazzjonali ewlenin sabiex tiffaċilita l-infurzar effettiv.

4. KOOPERAZZJONI AKTAR EFFETTIVA FL-INFURZAR TAL-LIĠI B'SALVAGWARDJI B'SAHHITHOM GHALL-PROTEZZJONI TAD-DATA

L-iskambji ta' *data* personali huma parti integrali mill-prevenzjoni, mill-investigazzjoni u mill-prosekuzzjoni ta' reati kriminali. F'dinja interkonnessa fejn il-kriminalità rari tieqaf mal-fruntieri nazzjonali, l-iskambju veloċi ta' *data* personali huwa essenzjali għall-kooperazzjoni b'suċċess fl-infurzar tal-liġi u għal rispons effettiv għall-kriminalità. Skambji bħal dawn iridu jkunu sostnuti minn salvagwardji b'saħħithom għall-protezzjoni tad-*data*. Dan jikkontribwixxi wkoll għall-bini tal-fiduċja bejn l-awtoritajiet tal-infurzar tal-liġi (LEAs) u għat-tishiġ taċ-ċertezza tad-dritt meta tingabar u/jew tiġi skambjata l-informazzjoni.

Ir-regoli dwar it-trasferimenti internazzjonali fid-Direttiva tal-Pulizija jirregolaw l-iskambji ta' *data* bejn LEAs tal-UE u mhux tal-UE kif ukoll, f'sitwazzjonijiet speċifiċi, it-trasferimenti minn LEAs lil entitajiet oħrajn. Id-Direttiva tintroduċi l-possibbiltà ta' konstatazzjonijiet tal-adeqwatezza fis-settur ta' infurzar tal-liġi kriminali. Il-Kummissjoni se tippromwovi l-possibbiltà ta' konstatazzjonijiet tal-adeqwatezza bħal dawn ma' pajjiżi terzi li jikkwalifikaw, speċjalment dawk il-pajjiżi li magħhom hemm bżonn ta' kooperazzjoni mill-qrib u veloċi fil-ġlieda kontra l-kriminalità u t-terroriżmu u fejn diġà hemm skambji ta' *data* personali sinjifikanti. Fuq din il-bażi, il-Kummissjoni se tagħti prijorità lil diskussjonijiet dwar deċiżjonijiet tal-adeqwatezza ma' pajjiżi terzi li huma shab ewlenin f'dan il-qasam.

Inkella, il-Ftehim Komprensiv dwar il-Protezzjoni tad-*Data* UE-US⁵⁴ konkluz f'Diċembru tal-2016 huwa eżempju ta' suċċess kif il-kooperazzjoni fl-infurzar tal-liġi ma' sieheb internazzjonali importanti tista' tissaħħaħ billi jiġi nnegożjat sett b'saħħtu ta' salvagwardji għall-protezzjoni tad-*data*. Bis-supplimentazzjoni awtomatika ta' strumenti legali eżistenti li fuqhom huma bbażati skambji ta' *data* (b'mod partikolari ftehimiet bilaterali f'livell tal-UE kif ukoll tal-Istati Membri), il-Ftehim Komprensiv igħib miegħu benefiċċji immedjati u diretti għall-individwi u jsaħħaħ il-kooperazzjoni fl-infurzar tal-liġi billi jiffaċilita l-iskambju ta'

⁵⁴ Il-Ftehim bejn l-UE u l-Istati Uniti dwar il-protezzjoni ta' *data* personali meta tiġi ttrasferita u pproċessata għall-fini ta' prevenzjoni, ta' investigazzjoni, ta' detezzjoni jew ta' prosekuzzjoni ta' reati kriminali, inkluż it-terroriżmu, fil-qasam tal-kooperazzjoni tal-pulizija u tal-kooperazzjoni ġudizzjarja fi kwistjonijiet kriminali: http://ec.europa.eu/justice/data-protection/files/dp-umbrella-agreement_en.pdf (il-“Ftehim Komprensiv”)

informazzjoni. Barra minn hekk, billi jistabbilixxi xenarju bażi għal arrangamenti futuri dwar it-trasferiment tad-*data* mal-Istati Uniti, il-Ftehim Komprensiv jevita l-bżonn li joqogħdu jerggħu jiġu nnegożjati ripetutament dawk l-istess salvagwardji. Il-Ftehim Komprensiv jikkostitwixxi l-ewwel ftehim internazzjonali bilaterali b'katalogu komprensiv ta' drittijiet u ta' obbligi dwar il-protezzjoni tad-*data* f'konformità mal-acquis tal-UE. Għaldaqstant, jista' jservi bħala bażi għan-negożjar ta' ftehimiet simili ma' pajjizi terzi mhux biss fil-qasam tal-kooperazzjoni ġudizzjarja u tal-pulizija, iżda anki f'oqsma oħrajn ta' infurzar pubbliku (eż. il-politika tal-kompetizzjoni, il-protezzjoni tal-konsumatur). Din tkun tkopri kemm skambji minn gvern għal gvern kif ukoll trasferimenti ta' *data* bejn kumpaniji privati u LEAs. Tista' tiffaċilita wkoll il-konkluzjoni mill-Unjoni ta' ftehimiet dwar l-iskambju ta' *data* bejn aġenziji rilevanti tal-UE (b'mod partikolari l-Europol u l-Eurojust) u pajjizi terzi⁵⁵. B'hekk, il-Kummissjoni se tesplora l-possibbiltà li tikkonkludi ftehimiet qafas simili mas-*shab* importanti tagħha fl-infurzar tal-liġi.

Barra minn hekk, id-Direttiva tal-Pulizija tippredvi l-possibbiltà, taħt salvagwardji stretti u f'ċirkostazi speċifiċi, li l-LEAs fl-UE jitolbu informazzjoni direttament minghand kumpanija privata f'pajjiż terz u li jgħaddu informazzjoni personali (tipikament isem jew indirizz IP) f'dik it-talba⁵⁶. Għall-kuntrarju, il-GDPR jindirizza b'mod speċifiku każijiet li fihom l-entitajiet privati fl-UE jibagħtu *data* personali lil-LEAs ta' pajjiż terz wara talba: tali trasferimenti barra mill-UE huma permessibbli biss f'ċerti kondizzjonijiet, eż. abbażi ta' ftehim internazzjonali jew meta d-divulgazzjoni tkun neċessarja għal raġuni importanti ta' interess pubbliku rikonoxxuta fid-dritt tal-Unjoni jew fil-liġi tal-Istat Membru⁵⁷.

Din il-kooperazzjoni, li saret ċentrali għall-investigazzjoni u għall-prosekuzzjoni b'suċċess ta' reati u ta' terroriżmu, hija enfasizzata f'konkluzjonijiet tal-Kunsill dwar it-titjib tal-ġustizzja kriminali fiċ-ċyberspazju. Il-Kunsill sejjah lill-Kummissjoni sabiex tiegħu azzjonijiet konkreti, abbażi ta' approċċ komuni tal-UE, sabiex ittejjeb il-kooperazzjoni mal-fornituri ta' servizzi, tagħmel l-assistenza legali reċiproka aktar effiċjenti u tipproponi soluzzjonijiet għall-problemi ta' determinazzjoni u ta' infurzar tal-ġurisdizzjoni fiċ-ċyberspazju⁵⁸. Dawn l-azzjonijiet jkopru kemm skambji bejn l-LEAs u fornituri ta' servizzi bbażati fl-UE u skambji ma' awtoritajiet u kumpaniji mhux UE. Il-Kummissjoni se tfassal għażliet għall-aċċess għal evidenza digitali f'Ġunju 2017, li jieħdu inkonsiderazzjoni l-htieġa għal kooperazzjoni rapida u affidabbli bbażata fuq standards ta' protezzjoni ta' *data* b'saħħithom tad-Direttiva tal-Pulizija u l-GDPR kemm f'sitwazzjonijiet interni għall-UE u għal trasferimenti internazzjonali.

Finalment, f'konformità mal-baży ġuridika l-ġdida għall-Europol, il-Kummissjoni se tivvaluta d-dispożizzjonijiet li jinsabu f'dawk il-ftehimiet ta' kooperazzjoni operattiva bejn il-Europol u

⁵⁵ Il-konkluzjoni ta' ftehimiet operazzjonali mal-Europol u mal-Eurojust kienet ukoll punt ta' riferiment fid-djalogi ta' liberalizzazzjoni tal-viża ma' ċerti pajjizi terzi, inkluż eż. fil-kuntest tad-djalogu kurrenti mat-Turkija.

⁵⁶ Ara l-Artikolu 39 u l-premessa 73 tad-Direttiva tal-Pulizija.

⁵⁷ Ara l-Artikolu 48 u l-premessa 115 tal-GDPR.

⁵⁸ Konkluzjonijiet tal-Kunsill tal-Unjoni Ewropea dwar it-titjib tal-ġustizzja kriminali fiċ-ċyberspazju, 9 ta' Ġunju 2016: www.consilium.europa.eu/en/meetings/jha/2016/06/cyberspace--en_pdf/. Il-Kummissjoni ngħatat il-kompitu li tippreżenta riżultati tangibbli fuq dawn il-kwistjonijiet lill-Kunsill sa Ġunju tal-2017, wara r-rapport ta' progress tagħha lill-Kunsill li għamlet f'Diċembru tal-2016.

l-partijiet terzi, konklużi skont id-Deciżjoni tal-Kunsill 2009/371/ĠAI, inklużi d-dispożizzjonijiet tagħhom dwar il-protezzjoni tad-*data*⁵⁹. Barra minn hekk, kif stipulat tal-Aġenda Ewropea dwar is-Sigurtà tal-2015, l-approċċ futur tal-Unjoni għall-iskambju ta' *data* mill-PNR ma' pajjiżi mhux fl-UE se jikkunsidra l-ħtieġa li jiġu applikati standards konsistenti u protezzjonijiet speċifiċi ta' drittijiet fundamentali. Il-Kummissjoni se taħdem fuq soluzzjonijiet legalment sodi u sostenibbli għall-iskambju tad-*data* mir-Registru tal-Ismijiet tal-Passiġġieri (PNR) ma' pajjiżi terzi, inkluż billi tikkunsidra ftehim mudell għall-PNR li jistipula rekwiziti li jeħtieġu jintlaqgħu minn pajjiżi terzi sabiex jirċievu *data* mill-PNR minghand l-UE. Madankollu, kwalunkwe politika futura f'dan il-qasam se tiddependi, b'mod partikolari, fuq l-Opinjoni futura tal-Qorti tal-Ġustizzja tal-Unjoni Ewropea dwar il-Ftehim previst tal-UE dwar il-PNR mal-Kanada⁶⁰.

KOOPERAZZJONI AKTAR EFFETTIVA FL-INFURZAR TAL-LIĠI B'SALVAGWARDJI B'SAHHITHOM GHALL-PROTEZZJONI TAD-DATA

Il-Kummissjoni se:

- Tippromwovi l-possibbiltà għal deciżjonijiet tal-adegwatezza skont id-Direttiva tal-Pulizija ma' pajjiżi terzi li jikkwalifikaw.
- Tippromwovi n-negozjati ta' ftehimiet fil-qasam tal-infurzar tal-liġi ma' sħab internazzjonali importanti skont il-mudell ipprovdut mill-Ftehim Komprensiv mal-Istati Uniti.
- Tagħti segwitu lill-Konklużjonijiet tal-Kunsill dwar it-titjib tal-ġustizzja kriminali fiċ-ċiberspazju sabiex tiffaċilita l-iskambju transkonfinali tal-evidenza elettronika f'konformità mar-regoli dwar il-protezzjoni tad-*data*.

5. KONKLUŻJONI

Il-protezzjoni u l-iskambju ta' *data* personali ma jeskludux lil xulxin. Sistema b'saħħitha ta' protezzjoni tad-*data* tiffaċilita l-flussi tad-*data* billi tibni l-fiduċja tal-konsumaturi f'dawk il-kumpaniji li joqogħdu attenti għall-mod kif jieħdu ħsieb id-*data* personali tal-klijenti tagħhom. B'hekk, standards għoljin ta' protezzjoni tad-*data* jsiru vantaġġ fl-ekonomija diġitali globali. L-istess japplika għall-kooperazzjoni fl-infurzar tal-liġi: salvagwardji għall-

⁵⁹ Ara l-Artikolu 25(4) tar-Regolament (UE) 2016/794 tal-Parlament Ewropew u tal-Kunsill tal-11 ta' Mejju 2016 dwar l-Aġenzija tal-Unjoni Ewropea għall-Kooperazzjoni fl-Infurzar tal-Liġi (Europol) u li jissostitwixxi u jhassar id-Deciżjonijiet tal-Kunsill 2009/371/ĠAI, 2009/934/ĠAI, 2009/935/ĠAI, 2009/936/ĠAI u 2009/968/ĠAI, ĠU L 135, 24.5.2016 (pp. 53-114). Il-Kummissjoni hija meħtieġa tippreżenta rapport ta' valutazzjoni sal-14 ta' Ġunju 2021 dwar il-ftehimiet ta' kooperazzjoni tal-Europol konklużi qabel l-1 ta' Mejju 2017.

⁶⁰ Opinjoni tal-Qorti tal-Ġustizzja dwar l-abbozz tal-Ftehim tal-2014 dwar il-PNR bejn l-UE u l-Kanada rreferut lill-Qorti mill-Parlament Ewropew (Opinjoni 1/15). Il-Qorti ntalbet tivvaluta l-kompatibbiltà tal-abbozz tal-Ftehim mal-Karta tad-Drittijiet Fundamentali tal-UE.

privatezza huma parti integrali mill-iskambju effettiv u veloċi tal-informazzjoni fil-ġlieda kontra l-kriminalità, abbażi ta' fiduċja reċiproka u ċertezza tad-dritt.

Ġaladarba lestiet ir-riforma tar-regoli tagħha dwar il-protezzjoni tad-*data*, l-UE għandha taħdem b'mod proattiv ma' pajjiżi terzi fuq din il-kwistjoni. Għandha tistinka sabiex tinkiseb konverġenza 'l fuq akbar tal-prinċipji dwar il-protezzjoni tad-*data* f'livell internazzjonali, kemm f'livell bilaterali kif ukoll dak multilaterali. Dan huwa fl-interess u għall-benefiċċju taċ-ċittadini u tan-negozji wkoll. Il-qafas legiżlattiv il-ġdid dwar il-protezzjoni tad-*data* jipprovdi lill-UE bl-għodod neċessarji u xierqa sabiex tikseb dawn l-oġettivi. Abbażi tal-approċċ strateġiku ppreżentat f'din il-Komunikazzjoni, il-Kummissjoni se taħdem b'mod attiv ma' pajjiżi terzi ewlenin sabiex flimkien jesploraw il-possibbiltà li jadottaw konstatazzjonijiet tal-adeqwatezza, l-ewwel nett mal-Ġappun u l-Korea fl-2017, bil-għan li jrawmu konverġenza regolatorja mal-istandards tal-UE u jiffaċilitaw ir-relazzjonijiet kummerċjali. Fl-istess ħin, l-UE se tagħmel użu sħiħ mill-medda ta' għodod alternattivi għat-trasferiment sabiex tiproteġi d-drittijiet ta' protezzjoni tad-*data* u tappoġġja lill-atturi ekonomiċi meta d-*data* tiġi ttrasferita lejn pajjiżi li l-liġi domestika tagħhom ma tiżgurax livell adegwat ta' protezzjoni tad-*data*. Dawn l-għodod għandhom jintużaw ukoll sabiex tkompli tiġi ffaċilitata l-kooperazzjoni bejn l-awtoritajiet ta' superviżjoni u ta' infurzar tal-liġi tal-UE u s-sħab internazzjonali tagħhom. Il-Kummissjoni se tiżgura koerenza tad-dimensjoni interna u esterna tal-politika tal-UE dwar il-protezzjoni tad-*data* u se tippromwovi protezzjoni b'saħħitha tad-*data* f'livell internazzjonali sabiex ittejjeb il-kooperazzjoni fl-infurzar tal-liġi, tikkontribwixxi għall-kummerċ hieles u tiżviluppa standards għoljin għall-protezzjoni ta' *data* personali f'livell globali.